



**QORTI ĊIVILI
PRIM'AWLA**

**ONOR. IMHALLEF
ROBERT G. MANGION**

SEDUTA TAT-30 TA' NOVEMBRU, 2021

Kawza Numru: 4

Rik. Gur. 384/2015 RGM

**Thomas Angelhardt detentur tal-passaport
Germaniz bin-numru C8RV8KZ9N kif rappreżentat
Mill-mandatarju tiegħu l-Avukat Dr. Jonathan
Thompson detentur tal-karta tal-identita`
bin-numru 80886M**

vs.

**Hyperion Aviation Limited
(C 52923)**

Il-Qorti:

**Rat ir-rikors ġuramentat ta' Thomas Engelhardt ippreżentata fl-24
t'April, 2015, li permezz tiegħu ppremetta u talab is-segwent:**

1. Illi f'Marzu tas-sena elfejn u tnax (2012), ir-rikorrenti gie ingaggat mil-kumpanija intimata sabiex l-istess rikorrenti, jokkupa il-kariga ta' persuna responsabbli ghall-*Crew Training*;
2. Illi il-kariga ta' persuna responsabbli ghall-*Crew Training* kienet wahda essenzjali ghall-operat tal-kumpanija intimata, tant illi minghajra, hija ma setghatx topera fis-settur tal-avjazzjoni skont il-Ligi, *inter alia* ai termini tar-Regolament tal-Kummissjoni Ewropea Nru. 859/2008 ta' 1-20 ta' Awwissu, 2008.
3. Illi kif jirrizulta mill-*Air Operator Certification* (AOC) mahrug mid-Direttorat tal-Avjazzjoni Civili tal-Awtorita` ghat-Trasport f'Malta, kopja ta' liema qed tigi hawn annessa u mmarkata bhala **Dok. TE2**, ir-rikorrenti kien registrat bhala okkupant tal-kariga mal-istess awtorita`;
4. Illi fiz-zmien ikkoncernat li fih ir-rikorrenti zamm il-kariga de quo mal-kumpanija intimata, r-rikorrenti kien jithallas mil-kumpanija intimata wara li kien johrog u jipprovdi fatturi mensili lill-istess kumpanija intimata skont il-ftehim li kellhom;
5. Illi minkejja li l-kumpanija intimata hallset lir-rikorrenti ghal fatturi raprezentanti l-hlas dovut ghax-xhur ta' bejn Mejju tas-sena elfejn u tnax (2012) u Novembru tas-sena elfejn u tnax (2012), illegalment, abbuзивament u minghajr ebda raguni valida fil-ligi, il-kumpanija intimata naqset milli thallas ammont ta' fatturi b'total kumplessiv ta' tlettax -il elf u hames mitt ewro (€13,500), rapprezentanti inkwantu ghall-ammont ta' elfejn Euro (€2,000) ammont dovut skont il-fattura bin-numru 130102 datata 31 ta' Dicembru 2012 li kopja taghha qed tigi hawn annessa u mmarkata bhala **Dok. TE3**, inkwantu ghall-ammont ta' elfejn Euro (€2,000) ammont dovut skont il-fattura bin-numru 130202 datata 31 ta'

Jannar 2013 li kopja taghha qed tigi hawn annessa u mmarkata bhala **Dok. TE4**, inkwantu ghall-ammont ta' elf Euro (€1,000) ammont dovut skont il-fattura bin-numru 130302 datata 28 ta' Frar 2013 li kopja taghha qed tigi hawn annessa u mmarkata bhala **Dok. TE5**, inkwantu ghall-ammont ta' elf Euro (€1,000) ammont dovut skont il-fattura bin-numru 130402 datata 31 ta' Marzu, 2013 li kopja taghha qed tigi hawn annessa u mmarkata bhala **Dok. TE6**, inkwantu ghall-ammont ta' elf Euro (€1,000) ammont dovut skont il-fattura bin-numru 130502 datata 30 ta' April 2013 li kopja taghha qed tigi hawn annessa u mmarkata bhala **Dok. TE7**, inkwantu ghall-ammont ta' elf Euro (€1,000) ammont dovut skont il-fattura bin-numru 130602 datata 31 ta' Mejju 2013 li kopja taghha qed tigi hawn annessa u mmarkata bhala **Dok. TE8**, inkwantu ghall-ammont ta' elf Euro (€1,000) ammont dovut skont il-fattura bin-numru 130702 datata 30 ta' Gunju 2013 li kopja taghha qed tigi hawn annessa u mmarkata bhala **Dok. TE9**, inkwantu ghall-ammont ta' elf Euro (€1,000) ammont dovut skont il-fattura bin-numru 130802 datata 31 ta' Lulju 2013 li kopja taghha qed tigi hawn annessa u mmarkata bhala **Dok. TE10**, inkwantu ghall-ammont ta' elf Euro (€1,000) ammont dovut skont il-fattura bin-numru 130902 datata 31 ta' Awwissu 2013 li kopja taghha qed tigi hawn annessa u mmarkata bhala **Dok. TE11**, inkwantu ghall-ammont ta' elf Euro (€1,000) ammont dovut skont il-fattura bin-numru 131002 datata 30 ta' Settembru 2013 li kopja taghha qed tigi hawn annessa u mmarkata bhala **Dok. TE12**, inkwantu ghall-ammont ta' elf Euro (€1,000) ammont dovut skont il-fattura bin-numru 131101 datata 31 ta' Ottubru 2013 li kopja taghha qed tigi hawn annessa u mmarkata bhala **Dok. TE13** u inkwantu ghall-ammont ta' hames mitt Euro (€500) ammont dovut skont il-fattura bin-numru 131201 datata 30 ta' Novembru 2013 li kopja taghha qed tigi hawn annessa u mmarkata bhala **Dok. TE14**.

6. Illi kif jirrizulta minn korrispondenza tal-Awtorita` ghat-Trasport f'Malta, kopja ta' liema qed tigi hawn annessa u mmarkata bhala **Dok. TE15**, il-kariga tar-rikorrenti giet terminata mill-kumpanija intimata filmistax (15) ta' Novembru elfejn u tlettax (2013);

7. Illi nonostante diversi interpellazzjoni daparti tal-esponenti sabiex il-kumpanija intimata teffettwa l-hlas tal-fatturi sureferiti, inkluz permezz tal-ittra ufficjali ai termini tal-artikolu 166A tal-Kap. 12 tal-Ligijiet ta' Malta pprezentata nhar is-16 ta' Ottubru 2014, il-kumpanija intimata, filwaqt illi kkontestat l-imsemmija ittra ufficjali, baqghat inadempjenti;

8. Illi fic-cirkostanzi ir-rikorrenti ma kellux ghazla ohra hlief li jintavola din il-kawza;

Ghaldaqstant, tghid il-kumpanija intimata ghaliex m'ghandhiex din l-Onorabli Qorti prevja kull dikjarazzjoni xierqa u opportuna:

1. Tiddikjara u tiddeciedi illi l-kumpanija intimata Hyperion Aviation Limited hija debitrice tar-rikorrenti Thomas Engelhardt fis-somma kumplessiva ta' tlettax -il elf u hames mitt Ewro (€13,500) rapprezentanti ammonti dovuti ai termini tal-fatturi sureferiti;

2. Tikkundanna lill-kumpanija intimata thallas lir-rikorrenti s-somma kumplessiva ta' tlettax -il elf u hames mitt ewro (€13,500) fi zmien qasir u perentorju li jigi ffissat minn dina l-Onorabli Qorti.

Bl-ispejjez, inkluz dawk tal-ittra ufficjali datata 16 ta' Ottubru 2014, u bl-imghaxijiet legali sad-data tal-pagament effettiv kontra l-kumpanija intimata, li minn issa hija ngunta in subizzjoni.

Rat ir-**Risposta g'uramentata tas-socjeta` Hyperion Aviation Limited** prezentata fl-4 ta' Gunju, 2015, fejn jinghad kif gej:

1. Fl-ewwel lok u preliminarjament, it-talba ta' l-attur Thomas Engelhardt hija preskritta a tenur tal-Artikolu 2147(c) tal-Kapitolu 16 tal-Ligijiet ta' Malta u ghal din ir-raguni t-talbiet attrici ghandhom jigu michuda;

2. Fit-tieni lok u minghajr predugizzju ghas-suespost, it-talbiet ta' l-attur Thomas Engelhardt huma nfondati fil-fatt u fid-dritt u s-socjeta' konvenuta Hyperion Aviation Limited mhijiex debitur ta' l-attur, dan kif okkorrendo ser jigi ppruvat fil-mori ta' din il-kawza, u ghal dawn ir-ragunijiet it-talbiet attrici ghandhom jigu michuda;

3. Fit-tielet lok u minghajr pregudizzju ghas-suespost, t-talba attrici hija esegerata, u dan kif ser jigi debitament ppruvat fil-mori tal-proceduri, u stante wkoll illi l-attur Thomas Engelhardt qieghed jitlob somma fissa u mhux ukoll li l-Qorti tikkundanna lis-socjeta' konvenuta thallas kwalunkwe somma verjuri li tirrizulta dovuta, t-talbiet attrici ghandhom ghal din ir-raguni jigu michuda;

4. Salv eccezzjonijiet ulterjuri.

Semghat il-provi.

Rat in-nota ta' sottomissjonijiet tal-attur tat-18 ta' Mejju 2021;

Rat in-nota ta' sottomissjonijiet tas-socjeta' konvenuta tas-17 ta' Ġunju 2021;

Rat li fl-udjenza tas-7 ta' Lulju 2021 intiża għat-trattazzjoni finali gie dikjarat mill-partijiet illi ma kellhomx sottomissjonijiet ulterjuri x'jagħmlu oltre dawk ġia minnhom magħmula fin-noti ta' sottomissjonijiet rispettivi;

Rat li l-kawza thalliet għallum għas-sentenza;

Ikkunsidrat;

L-Azzjoni Attriċi.

L-attur kien gie ingaġġat mis-soċjeta' konvenuta bħala l-persuna responsabbli mill-*Crew Training*, servizz mogħti mis-soċjeta' konvenuta. Is-soċjeta' konvenuta irreġistrat isem l-attur mad-Direttorat tal-Avjazzjoni Ċivili tal-Awtorita' għat-Trasport f'Malta bħala l-persuna responsabbli mill-*Crew Training* u dan sabiex seta' jinħareġ mill-istess awtorita' l-*"Air Operator Certification"* (AOC).

Mensilment l-attur beda johroġ il-fatturi lis-soċjeta' konvenuta għas-servizzi tiegħu.

Il-fatturi mensili bejn Mejju 2012 u Novembru 2012 thallsu.

Il-fatturi minn Dicembru 2012 'il quddiem ma thallsux sakemm is-soċjeta' konvenuta itterminat il-kariga tal-attur magħha b'effett mill-15 ta' Novembru 2013.

Għaldaqstant l-attur qed jitlob li jithallas l-import tal-fatturi mensili minnu mahruġa għall-perijodu minn Dicembru 2012 sa; Novembru 2013.

Is-soċjeta' konvenuta qed tilqa' għat-talbiet attriċi billi:

1. Talbet fin-nota ta' sottomissjonijiet tagħha lill-Qorti tissolleva *ex officio* l-eċċezzjoni tal-inkompetenza *rationae valoris*; peress li tali eċċezzjoni ma resqitiex fir-risposta guramentata;
2. Eċċepiet il-preskrizzjoni ta' sena ai termini tal-Artikolu 2147 (c) tal-Kap. 12;
3. Eċċepiet illi s-soċjeta' konvenuta ma hiex debitrice tal-attur;

4. Eċċepiet mingħajr preġudizzju illi t-talba attriċi hija esagerata stante li l-attur qed jitlob somma fissa u mhux somma verjuri;

Kompetenza Rationae Valoris.

Fin-nota ta' sottomissjonijiet tagħha s-soċjeta' konvenuta tistieden lill-Qorti tiddikjara l-inkompetenza *ratione valoris* in kwantu permezz tal-kawża odjerna l-attur qed jitlob li jiġi kanonizzat kreditur tas-soċjeta' konvenuta fis-somma ta' tlettax-il elf ewro (€13,500). Jirriżulta mill-att promotur illi l-attur ma qed jitlob xejn aktar ħlief għall-imgħax u spejjeż,

Għalkemm huwa minnu li illum il-kompetenza tal-Qorti tal-Magistrata hija sa ħmistax-il elf ewro (€15,000); tali kompetenza giet miżjuda minn €11,646.87 għal €15,000 permezz tal-**Att IV tas-sena 2016** u ffirmat mill-President tar-Repubblika fit-18 ta' Jannar 2016, disa' xhur wara li giet intavolata l-kawża odjerna.

Artikolu 32 tal-imsemmi Att jistipula illi:

“Kull qorti jew tribunal li kellhom il-kompetenza li jisimgħu u jiddeċiedu kawża qabel il-bidu fis-seħħ ta' din it-Taqsimav għandhom ikomplu jisimgħu u jiddeċiedu dawk il-kawzi li kienun bdew quddiem dik il-qorti jew dak it-tribunal qabel il-bidu fis-seħħ ta' din it-Taqsima.”

Il-kawża odjerna giet intavolata fl-24 ta' April 2015 meta l-kompetenza tal-Prim' Awla tal-Qorti Ċivili kienet minn €11,646.87 'il fuq. Mhiex għalhekk fondata s-sottomissjoni tas-soċjeta' konvenuta illi l-Qorti għandha tissollewa *marthe propria* l-eċċezzjoni tal-inkompetenza *rationae valoris*.

L-Eċċezzjoni tal-Preskrizzjoni.

Is-soċjeta' konvenuta eċċepiet illi l-azzjoni attriċi hi preskritta ai termini tal-**artikolu 2147 (c) tal-Kap. 16** li jipprovdi illi:

“L-azzjonijiet hawn taht imsemmija jaqgħu bi preskrizzjoni bl-egħluq ta' sena:

[...]

(ċ) l-azzjonijiet tas-sefturi jew persuni oħra mhallsin bix-xahar, tal-artiġjani jew tal-ħaddiema bil-ġurnata, għall-ħlas tal-ġranet tal-pagi, tas-salarji, jew tal-fornituri li jkollhom jieħdu;”

L-attur jilqa' għal din l-eċċezzjoni billi jsostni illi l-eċċezzjoni tal-preskrizzjoni sollevata mis-soċjeta' konvenuta giet newtralizzata mill-istess soċjeta' konvenuta meta eċċepiet fl-istess ħin illi l-ammont reklamati huwa wieħed iċċessiv.

Permezz tat-**tielet eċċezzjoni** tagħha s-soċjeta konvenuta eċċepiet illi “... t-talba attriċi hija esegerata, u dan kif ser jigi debitament ppruvat fil-mori tal-proċeduri.....”

Mill-atti jirriżulta illi fl-ewwel udjenza quddiem din il-Qorti diversament presjeduta miżmuma fil-25 ta' Ġunju 2015, il-Qorti kienet iddifferiet il-kawża għall-5 ta' Novembru 2015 “... sabiex is-soċjeta' konvenuta tirregola ruhha dwar il-kompatibilita' o meno tal-ewwel u t-tielet eċċezzjoni tagħha.”

Fl-udjenza tal-5 ta' Novembru 2015 imbagħad l-Avukat tas-soċjeta' konvenuta iddikjara “li qed jirtira t-tielet eċċezzjoni u cioe' illi t-talba attriċi hija wahda esagerata”.

Ikkonsidrat;

Huwa miżmum illi l-eċċezzjoni tal-preskrizzjoni ma hiex kompatibbli ma' eċċezzjoni li l-ammont reklamat huwa esaġerat stante illi l-eċċezzjoni li l-ammont reklamat huwa wieħed eċċessiv qegħda tpoġġi bħala difiża illi hemm ammont dovut iżda inferjuri għal dak reklamat mill-attur.

Bl-eċċezzjoni li l-ammont reklamat huwa esaġerat il-konvenut ikun qiegħed fl-istess hin jirrikonoxxi illi huwa debitur tal-attur f'ammont inferjuri għal dak reklamat bil-konsegwenza illi jkun qed jinterrompi t-terminu preskrittiv ai termini tal-**Artikolu 2133 tal-Kap. 16** li jipprovdi illi “Il-preskrizzjoni tinkiser jekk id-debitur jew il-pussessur jagħraf il-jedd tal-parti li kontra tagħha dik il-preskrizzjoni kienet bdiet miexja.”

Ma hu xejn ta' siewi lill-konvenut billi fl-istess eċċezzjoni jgħid li qed iressaq tali eċċezzjoni bla preġudizzju għall-eċċezzjonijiet l-oħra. Eċċezzjoni formali jew hi mogħtija jew ma hiex mogħtija. Ma tistax tingħata l-eċċezzjoni li l-ammont mitlub huwa esaġerat u fl-istess hin il-Qorti tintalab tinjoraha sakemm ma tiddeċiedi eċċezzjonijiet oħra.

Kif gie ritenut mill-Qorti tal-Appell fis-sentenza **Victor Galea noe. vs. Nazzareno Vassallo et. noe.** mogħtija fil-5 ta' Ottubru 1998:

“Gie ritenut illi fejn id-debitur ma jiċċhadx id-dejn imma sempliċement jikkontesta l-quantum ta' l-ammont dovut allegat mill-kreditur, id-debitur ikun qiegħed jinterrompi u taċitament jirrinunzja għall-preskrizzjoni li tkun qed tiddekorri.”

Issir ukoll referenza għas-sentenza mogħtija mill-Qorti tal-Appell (Sede Inferjuri) fid-9 ta' Frar 2005 fl-ismijiet “**Austin Psaila vs Lothar Slobick**”:

“Jinsab preċizat ukoll, kemm fid-duttrina legali, kif ukoll fil-ġurisprudenza, illi dan ir-rikonoxximent tad-dritt għall-fini ta' l-

interuzzjoni tal-preskrizzjoni hu konfigurabbli fir-rekwiżiti tal-volontarjeta', tal-konsapevolezza, ta' l-inekwivoċita', dejjem b'mod esterjorizzat. Rekwiżiti dawn li hu neċessarju li jikkoeżistu flimkien fl-istess att;”

Huwa inutili għall-konvenut li fil-mori tal-kawża jirtira l-eċċezzjoni li l-ammont reklamat huwa esagerat għaliex una volta interrott it-terminu tal-preskrizzjoni jerġa jibda jiddekorri mill-ġdid. L-interruzzjoni, ladarba s-sehħ ma tistax tiġi irtirata. Ir-rinunzja tal-eċċezzjoni tal-preskrizzjoni ma tinnewtralizzax l-effetti tal-interruzzjoni ġia avverata.

Konsegwentement l-eċċezzjoni tal-preskrizzjoni qed tiġi respinta bħala mhux fondata tenut kont li t-terminu tal-preskrizzjoni reġa beda jiddekorri mill-ġdid b'effett mill-25 ta' Marzu 2019, id-data li fiha giet ippreżentata mill-konvenut ir-risposta ġuramentata li tinkludi l-eċċezzjoni li l-ammont reklamat huwa wieħed esagerat.

Hlas Reklamat mill-Attur.

Jirriżulta illi Eric Weisskopf, direttur u manager tas-soċjeta' konvenuta u l-attur kellhom relazzjoni professjonali twila li tmur lura s-snin f'kumpanija oħra fis-setturt tal-avjazzjoni. Meta giet inkorporata s-soċjeta' konvenuta wieħed mill-ajruplani li gie trsaferit taht il-kontroll tas-soċjeta' konvenuta bl-ekwipaġġ b'kollox kien dak fejn l-attur kien wieħed mill-membri tal-ekwipaġġ bħala bdot u għalhekk beda jaħdem bħala bdot mas-soċjeta' konvenjuta.

F'xi żmien l-attur kien inġnata mis-soċjeta' konvenuta l-kariga ta' “*Nominated Person Crew Training*”; kariga meħtieġa mir-Regolamenti Ewropey li jirrigwardaw l-operazzjonijiet bl-ajru.

Clint Taliana, Senior Inspecting Officer mas-Civil Aviation Directorate ta' Malta xhed li mid-dokumentazzjoni li tinstab għand l-

awtorita', l-attur kien “nominated post holder crew training” mas-soċjeta' konvenuta.

Eżebixxa applikazzjonijiet tas-soċjeta' konvenuta sabiex tkun tista' topera f'RVSM, MNPS u RNP-10 l-ajruplani tagħha.

Il-kariga li kellu l-attur mas-soċjeta' konvenuta hija reġistrata fuq l-**Air Operator Certificate (“AOC”)** li huwa rilaxxjat mid-Direttorat tal-Avjazzjoni Ċivili f'Malta. Mingħajr tali ċertifikat is-soċjeta' konvenuta ma tkunx tista' topera fil-qasam tal-avjazzjoni.

F'din il-kariga l-attur ma kienx impjegat tas-soċjeta' konvenuta iżda kien jipresta l-esperjenza tiegħu fil-qasam tal-avjazzjoni bħala *self-employed* sabiex is-soċjeta' konvenuta jkollha mal-awtorita' kompetenti Maltija persuna reġistrata bħala “**Postholder Crew Training**” responsabbli għat-taħriġ tal-piloti. Dan huwa s-servizz li l-attur kien qed jipprovdi lis-soċjeta' konvenuta.

Skond ix-xhud Clint Taliana l-attur dam reġistrat bħala postholder mal-Awtorita' mit-23 ta' Novembru 2012 sal-15 ta' Novembru 2013; għalkemm l-attur jikkontendi li huwa kien ilu f'din il-kariga mas-soċjeta' konvenuta sa minn Mejju 2012.

Il-kuntrast bejn il-partijiet huwa fi ftit kliem is-segweni.

Mhux kontestat li s-soċjeta' konvenuta irreġistrat lill-attur mal-awtorita' kompetenti bħala “Postholder Crew Training”; iżda ssostni li l-attur ma qeghdiex l-obbligi tiegħu.

Is-soċjeta' konvenuta tippretendi illi ma thallasx lill-attur għall-perijodu in kwistjoni jew li thallsu ammont inferjuri għal dak minnu pretiż għaliex tqis illi l-kariga ta' *Nominated Person Crew Training* kienet iġġor aktar doveri minn semplicement li wieħed ikollu ismu reġistrat mal-awtorita' kompetenti.

Ikkonsidrat;

Il-Qorti ma tqisx bhala fondata id-difiza tas-soċjeta' konvenuta illi m'għandiex thallas tal-fatturi maħruġa mill-attur fuq il-pretest li ma kienx qed jaqdi d-doveri tiegħu. Kieku minnu dak allegat mis-soċjeta' konvenuta, lanqas haġa li setgħat tagħmel kien li tittermina ir-relazzjoni li kellha mal-attur u tneħhi ismu minn fuq ir-registru mal-awtorita' kompetenti.

L-attur dam ix-xhur jibgħat il-fatturi kull xahar u fuq kull fatturi kien inizzel il-kliem "Postholder Training" – "monthly rate". F'Diċembru 2012 u Jannar 2013 bgħat fatturi ta' €2,000-il waħda. Bejn Frar 2013 u Ottubru 2013 bgħat mensilment fatturi ta' €1,000-il waħda, u f'Novembru 2013, ix-xahar li fih gie mneħhi mis-soċjeta' konvenuta bhala "Postholder Crew Training", fattura ta' €500.

Il-partijiet għażlu li jstabilixxu tali relazzjoni kontrattwali bil-fomm. Dan qed jingħad peress li ma jirriżultax mill-atti illi għal dan l-inkarigu sar xi ftehim in iskritt. Dan in-nuqqas ta' kuntratt in iskritt huwa indikazzjoni li l-ftehim ta' bejn il-partijiet kien aktarx wieħed informali fejn is-servizz li s-soċjeta' konvenuta kellha bżonn mingħand l-attur fir-rigward kien li jipresta ismu, naturalment abbinat miegħu l-esperjenza u l-kwalifiki tiegħu, sabiex is-soċjeta' konvenuta jkollha tali kariga reġistrata mal-awtorita' kompetenti u b'hekk tkun tista' topera fil-qasam tal-avjazzjoni.

Fattur li jimmilita kontra s-soċjeta' konvenuta huwa l-fatt li l-attur kien jibgħat il-fatturi lis-soċjeta' konvenuta kull xahar u s-soċjeta' ma tieħu l-ebda passi fir-rigward filwaqt li anke ħallset uħud minnhom. Imkien ma jirriżulta illi dawn il-fatturi ġew kontestati qabel Novembru 2013, id-data tal-aħhar fattura meta s-soċjeta' attriċi iddecidiet li tittermina r-relazzjoni li kellha mal-attur. Lanqas jirriżulta illi s-soċjeta' konvenuta ħallset parti minnhom jekk tqis li ma kienx intitolat għall-ħlas jew għall-ħlas kollu minnu reklamat.

Fl-isfond ta' arrangament daqstant informali, il-fatt li s-soċjeta' konvenuta ma tterminatx l-inkarigu tal-attur nonostante li kien ta' kull xahar qed johroġ fatturi mhux kontestati, isegwi illi kellu raġun l-attur jippretendi illi għandu jithallas ta' dawk il-fatturi. Fl-assenza ta' kuntratt formali, il-ħruġ tal-fatturi da parti tal-attur jiehdu importanza kardinali.

Gialadarba l-inkarigu tal-attur ma ġiex terminat nonostante li kien qed jibgħat fatturi kull xahar, isegwi illi s-soċjeta' konvenuta kienet qegħda taċitament taċċetta dawk il-fatturi.

Is-soċjeta' konvenuta stess issottomettiet illi is-servizz tal-attur konsistenti fil-prestazzjoni ta' ismu bħala Postholder Training ma kienx indispensabbi għaliha. Dan l-argument fil-fatt jimmilita kontra t-teżi tas-soċjeta' konvenuta u mhux favuriha. Dan għaliex isaħħaħ il-konvinzjoni illi effettivament is-soċjeta' konvenuta minn jeddha, u mhux għax kostretta, riedet is-servizz tal-attur u bl-inerzia tagħha fir-rigward tal-fatturi mensili maħruġa mill-attur taċitament aċċettathom.

Għalkemm is-soċjeta' konvenuta irtirat it-tielet eċċezzjoni li l-ammont reklamati huwa esagerat; il-Qorti, filwaqt li mhux ser tiddeċidiha in kwantu ġiet irtirata, hi tal-fehma illi fl-industrija tal-avjazzjoni fejn ir-responsabbiltajiet huma notevoli, il-Qorti ma tqisx illi l-ammonti reklamati mill-attur ma humiex ammonti raġjonevoli.

Decide.

Għal dawn il-motivi l-Qorti qed taqta' u tiddeċiedi l-kawża billi,

1. Tiċhad l-eċċezzjoni tal-preskrizzjoni sollevata mis-soċjeta' konvenuta.
2. Tiċhad it-tieni eċċezjonijiet;

3. Tilqa' l-ewwel talba, tiddikjara u tiddeċiedi illi s-soċjeta' konvenuta hija debitrice tal-attur fis-somma ta' tlethax-il elf u ħames mitt ewro (€13,500).

4. Tikkundanna lis-soċjeta' konvenuta Hyperion Aviation Limited tħallas lill-attur Thomas Engelhardt is-somma ta' €13,500.00.

Bl-imghax legali mit-18 ta' Mejju 2015, id-data tan-notifika tar-rikors ġuramentat, sad-data tal-effettiv pagament; u bl-ispejjeż kontra s-soċjeta' konvenuta.

Moqrija.

Onor. Robert G. Mangion

Imhalef

30 ta' Novembru 2021

Lydia Ellul

Deputat Registratur